

પ્રસાર ભારતી

સમાચાર વિભાગ, આકાશવાણી, અમદાવાદ

Date : 15-01-2026

Evening : 7.10 to 7.20 pm

Day : Thursday

Regional News

આકાશવાણી અમદાવાદ- વડોદરા પ્રાદેશિક સમાચાર કરણ મકવાણા વાંચે છે.

1. કેન્દ્રીય ગૃહમંત્રી અમિત શાહે યુવાનોને “વિવેક ચૂડામણિ” ગ્રંથ જરૂરથી વાંચવા અનુરોધ કર્યો – અમદાવાદમાં આદિશંકર ગ્રંથોનું વિમોચન
2. રાજ્યમાં કરૂણા અભિયાન અંતર્ગત અત્યાર સુધીમાં પાંચ હજારથી વધુ પક્ષીઓની સારવાર – 108 સેવામાં 3 હજારથી વધુ ઇમરજન્સી કેસ નોંધાયા
3. ભરૂચ SOG પોલીસે 11 લાખ રૂપિયાથી વધુના કેફી પદાર્થ સાથે બે લોકોની ધરપકડ કરી
4. રાજ્યમાં આગામી 48 કલાકમાં ઠંડી ઘટવાની આગાહી
5. ICCની 19 વર્ષથી ઓછી વયના ખેલાડીઓ માટેના વિશ્વકપમાં ભારત સામે અમેરિકાની ટીમ 107 રનમાં ઓલઆઉટ

(સમાચારને અંતે)

(આકાશવાણી અમદાવાદ –વડોદરા કેન્દ્ર પરથી પ્રાદેશિક સમાચાર પૂરા થયા)

હવે પછી આપ રાત્રિના 7 વાગીને 50 મિનિટે રાષ્ટ્રીય સમાચાર સાંભળી શકશો.

AMIT SHAH AMDAVAD

કેન્દ્રીય ગૃહમંત્રી અમિત શાહે કહ્યું, આદિ શંકરાચાર્યનું જ્ઞાન હવે ગુજરાતી યુવાનોને આંગળીના ટેરવે મળતું થયું છે. અમદાવાદમાં સસ્તું સાહિત્ય મુદ્રણાલય ટ્રસ્ટ દ્વારા પ્રકાશિત અને ડૉક્ટર ગૌતમ પટેલ દ્વારા સંપાદિત આદિ શંકર સમગ્ર 15 ગ્રંથોની શ્રેણીનું વિમોચન કરતા તેમણે આ વાત કહી. શ્રી શાહે આ ગ્રંથાવલિને ગુજરાતી સાહિત્ય માટે મહત્વની બાબત ગણાવી. તેમણે કહ્યું સંસ્કૃતમાં રહેલો આદિ શંકરનો જ્ઞાનસાગર હવે માતૃભાષા ગુજરાતીમાં ઉપલબ્ધ થયો છે.

શ્રી શાહે યુવાનોને “વિવેક ચૂડામણિ” અને “ભજ ગોવિંદમ્” જેવા ગ્રંથ વાંચવા પણ આગ્રહ કર્યો હતો. આગામી 50 વર્ષમાં આ ગ્રંથાવલિના પ્રકાશનને સુવર્ણ અક્ષરે યાદ કરાશે તેવો વિશ્વાસ પણ તેમણે વ્યક્ત કર્યો.

(BYTE: AMIT SHAH – HOME MINISTER)

108 EMRI CASE

રાજ્યભરમાં ઉત્તરાયણ નિમિત્તે 108 ઇમરજન્સી મેડિકલ સર્વિસીઝ – EMS દ્વારા 24 કલાક દેખરેખ રાખવામાં આવી રહી છે. આજે વાસી ઉત્તરાયણના દિવસે 108 ની ટીમને 3 હજાર 53 ઇમરજન્સી મેડિકલ કેસ

મળ્યા છે. જે ગયા વર્ષ કરતા આ વખતે 467 જેટલા વધુ કેસ નોંધાયા. જ્યારે 893 પ્રાણી અને 186 જેટલા પક્ષીઓ ઇજાગ્રસ્ત થયાના પણ કોલ મળ્યા છે. આ અંગે 108 સેવાના મુખ્ય કાર્યકારી અધિકારી જસવંત પ્રજાપતિએ વધુ માહિતી આપી...

(બાઇટ - જસવંત પ્રજાપતિ, 108 સેવાના મુખ્ય કાર્યકારી અધિકારી)

ગઈકાલે 108 EMS દ્વારા પાંચ હજાર 897 ઇમરજન્સી મેડિકલ કેસ નોંધવામાં આવ્યા છે, જે સામાન્ય દિવસની સરખામણીએ 33 ટકા વધુ હતા. સત્તાવાર યાદી મુજબ, ઉત્તરાયણ નિમિત્તે ગઈકાલે ઊંચાઈ પરથી પડવાના કેસમાં 92 ટકાથી વધુનો ઉછાળો જોવા મળ્યો.

.....

KARUNA ABHIYAN DATA

રાજ્યમાં કૃષ્ણા અભિયાન અંતર્ગત ઉત્તરાયણે 14 તારીખ સુધીમાં પાંચ હજાર 439 પક્ષીઓની સારવાર કરવામાં આવી. નાયબ મુખ્યમંત્રી હર્ષ સંઘવીએ સોશિયલ મીડિયા પર આ અંગે જણાવ્યું કે, આ તમામ પક્ષીઓમાંથી ચાર હજાર 937 એટલે કે, 91 ટકા પક્ષીઓને બચાવવામાં આવ્યા છે.

સાબરકાંઠામાં 1962 પશુ હેલ્પલાઇન દ્વારા ગઈકાલ સુધીમાં 141 પશુ- પક્ષીઓને સારવાર અપાઈ છે. તો નવસારીના ચીખલી અને

ગણદેવી તાલુકામાં ઇજાગ્રસ્ત 21 પક્ષીઓને સારવાર આપી બચાવી લેવાયા હતા.

પોરબંદરમાં પશુ પાલન નિયામક વિભાગ દ્વારા 6 એમ્બ્યુલન્સ મારફતે 58 જેટલા પશુ-પક્ષીઓને બચાવાયા.

ઉલ્લેખનીય છે કે, રાજ્યમાં આગામી 20 જાન્યુઆરી સુધી કરૂણા અભિયાન ચાલશે. ઇજાગ્રસ્ત પક્ષીઓની સારવાર માટે લોકો હેલ્પલાઈન નંબર 1962 અને પક્ષી સારવાર કેન્દ્રની વિગત વાઈલ્ડ લાઈફ હેલ્પલાઈન નંબર 83200-02000 પર ફોન કરી મેળવી શકશે.

C R PATIL – SURAT HOSPITAL VISIT

કેન્દ્રીય જળશક્તિ મંત્રી સી.આર. પાટીલે ઉત્તરાયણ નિમિત્તે સુરતમાં નવી સિવિલ હોસ્પિટલ ખાતે કાર્યરત વિશેષ હેલ્પલાઇન સેવાની મુલાકાત લીધી. તેમણે વિવિધ પ્રવૃત્તિઓનું નિરીક્ષણ પણ કર્યું.

શ્રી પાટીલે હોસ્પિટલમાં સારવાર હેઠળ ઇજાગ્રસ્ત દર્દીઓના ખબર-અંતર પૂછ્યા હતા. તેમણે પતંગની દોરીથી ઇજાગ્રસ્ત થયેલા પક્ષીઓને તાત્કાલિક સારવાર માટે શરૂ કરાયેલી વ્યવસ્થાની પણ પ્રશંસા કરી હતી.

Post Department – Patangotsav

પોસ્ટમાસ્ટર જનરલ કૃષ્ણ કુમાર યાદવે અમદાવાદમાં 'પતંગ ઉત્સવ'નો શુભારંભ કરાવ્યો હતો. ડાક વિભાગ દ્વારા આયોજિત આ

ઉત્સવમાં શાળાના બાળકો સહિત ટપાલ વિભાગના કર્મચારીઓ અને ગ્રામ્ય ડાક સેવકોએ રંગબેરંગી પતંગ ઉડાવ્યા હતા. તેમણે પતંગના માધ્યમથી ડાક ટિકિટ, સ્પીડ પોસ્ટ, બચત ખાતા, ડાક જીવન વીમા સહિત અન્ય સેવાઓના વિવિધ પાસાને રજૂ કરી લોકોને માહિતગાર કર્યા હતા.

MID BREAK- NEWS- REGIONAL

આ સમાચાર આપ આકાશવાણીના અમદાવાદ-વડોદરા કેન્દ્ર પરથી સાંભળી રહ્યા છો. આ સમાચારનું જીવંત પ્રસારણ આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ newsonair.gov.in/સ્લેશ/GU અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

(ગોળગ મ્યુઝિક)

AMBAJI SNAN MAHOTSAV SANMPAM

સુપ્રસિદ્ધ યાત્રાધામ અંબાજીમાં યોજાયેલા પાંચ દિવસના શાહી સ્નાન મહોત્સવનું આજે સમાપન થયું. આ વખતે બે મકરસંક્રાંતિ હોવાથી મોટી સંખ્યામાં સાધુ-સંતોએ કોટેશ્વર ગૌમુખ કુંડમાં મકરસંક્રાંતિનું શાહી સ્નાન કર્યું. અંબાજીમાં ગત ત્રણ વર્ષથી મકરસંક્રાંતિએ શાહીસ્નાનની નવી પરંપરા શરૂ થઈ છે. બીજી તરફ, અંબાજી માનસરોવર પાસે ભોલાગિરિ

મહારાજની ધુણીએથી ભગવાન શ્રીગણેશજીની પાલખી યાત્રા પણ યોજાઈ. તેમાં મોટી સંખ્યામાં સાધુ-સંતો જોડાયા. આ અંગે એક સાધુની પ્રતિક્રિયા સાંભળીએ.

(BYTE: SADHU)

BHARUCH TWO ARREST

ભરૂચ સ્પેશિયલ ઓપરેશન ગ્રુપ - SOG પોલીસે 11 લાખ રૂપિયાથી વધુના કેફી પદાર્થ સાથે બે લોકોની ધરપકડ કરી છે. અમારા પ્રતિનિધિ વાહીદ મશહદી જણાવે છે, પોલીસે માહિતીના આધારે ST બસ ડેપો પરથી બે લોકોને પકડ્યા હતા. તેમની તપાસ કરતાં એક વ્યક્તિની બેગમાંથી કેફી પદાર્થનો 58 ગ્રામથી વધુનો જથ્થો મળી આવ્યો હતો. પોલીસે બંને પાસેથી કુલ 11 લાખ 72 હજાર રૂપિયાનો સામાન કબજે કર્યો હતો. જ્યારે કેફી પદાર્થ મગાવનારા વ્યક્તિને વોન્ટેડ જાહેર કરાયો છે.

આ બંને લોકો વર્ષ 2022માં અંકલેશ્વરની એક બેન્કમાં 44 લાખ રૂપિયાની લૂંટ અને પોલીસ પર ગોળીબાર કરવાના ગંભીર ગુનામાં પણ પકડાયા હોવાનું પોલીસ તપાસમાં જાણવા મળ્યું છે.

ARMY DAY – NDU - Static Display

રાજ્ય સહિત દેશભરમાં આજે ભારતીય સેના દિવસની ઉજવણી કરવામાં આવી રહી છે. દરમિયાન ગાંધીનગરમાં આવેલી રાષ્ટ્રીય રક્ષા

યુનિવર્સિટી- RRU દ્વારા સૈનિકોની બહાદુરીના સન્માનમાં સશસ્ત્ર દળોના વિશેષ પ્રદર્શન યોજાયું હતું, જેમાં સેના દ્વારા ઉપયોગમાં લેવાતા અદ્યતન શસ્ત્રો અને સાધનો રજૂ કરાયા હતા, તેમ RRU ના ઉપકુલપતિ કલ્પેશ વનરાએ જણાવ્યું હતું.

(બાઈટ - કલ્પેશ વનરા)

Tapi Vikaskaryo

તાપીના વાલોડમાં બાજીપુરા ગામે મહુઆના ધારાસભ્ય મોહન ઢોડિયાએ 10 કરોડ 29 લાખ રૂપિયાના માર્ગ અને મકાન વિભાગના વિવિધ વિકાસકામોનું ખાતમુહૂર્ત અને લોકાર્પણ કર્યું. તેમણે સુરત-ધુલિયા રોડ પર મિઢોળા નદી પર બનેલા પુલનું લોકાર્પણ તેમજ બાજીપુરા-કમાલછોડ ગામે પશુ પેટા કેન્દ્રના નવા ભવનનું અને સુરત-ધુલિયા રોડના કામનું ખાતમુહૂર્ત કર્યું હતું.

POST OFFICE PENSION ADALAT

અમદાવાદમાં આગામી 30 જાન્યુઆરીએ પેન્શન અદાલત યોજાશે. શાહીબાગ વિસ્તારમાં સ્પીડપોસ્ટ ભવનમાં આવેલી પોસ્ટમાસ્ટર જનરલ હેડ ક્વાર્ટર પરિક્ષેત્રની કચેરી ખાતે સવારે 11 વાગ્યે પેન્શન અદાલતનું આયોજન કરાયું છે. તેમાં ટપાલ વિભાગના નિવૃત્ત કર્મચારીઓના નીતિ

વિષયક મુદ્દા સિવાયના પેન્શનને લગતા અન્ય મુદ્દાઓ સંબંધિત ફરિયાદોનો નિકાલ કરાશે.

પેન્શન અદાલત માટે અરજદારોએ આગામી 22 જાન્યુઆરી સુધીમાં પોતાની ફરિયાદ શાહીબાગની કચેરી ખાતે મોકલવાની રહેશે, તેમ સત્તાવાર યાદીમાં જણાવાયું છે.

WEATHER FORECAST

રાજ્યમાં આગામી 48 કલાકમાં ઠંડીમાં ઘટાડો થવાની આગાહી છે. જોકે, ત્યારબાદ તાપમાનમાં કોઈ મોટા ફેરફારની શક્યતા નહીંવત્ છે. હવામાન વિભાગે જણાવ્યું, રાજ્યના કેટલાક જિલ્લામાં લઘુત્તમ તાપમાનનો આંકડો 10 ડિગ્રી સેલ્સિયસથી ઓછો નોંધાયો છે. ૯ ડિગ્રી સેલ્સિયસ તાપમાન સાથે અમરેલી સૌથી ઠંડું શહેર રહ્યું છે.

જ્યારે કેશોદમાં સાત, કંડલા વિમાનમથક અને રાજકોટમાં આઠ-આઠ, ડીસા, મહુવા અને પોરબંદરમાં નવ-નવ ડિગ્રી સેલ્સિયસ તાપમાન નોંધાયાના અહેવાલ છે.

ICC U19 WORLD CUP

આંતર-રાષ્ટ્રીય ક્રિકેટ પરિષદ ICCની 19 વર્ષથી ઓછી વયના ખેલાડીઓ માટેના વિશ્વકપની સ્પર્ધાનો આજથી પ્રારંભ થયો છે.

ઝિમ્બાબ્વેમાં રમાઈ રહેલી પહેલી મેચમાં સંયુક્ત રાજ્ય અમેરિકા – USAની ટીમ 35.2 ઓવરમાં 107 રન પર આઉટ થઈ ગઈ.

ભારતે બેટિંગ શરૂ કરતાં ચાર ઓવરમાં એક વિકેટ ગુમાવી 21 રન કર્યા હતા, પરંતુ વરસાદના કારણે મેચને મોફફ રખાઈ હતી. ત્યારબાદ ડકવર્થ લુઈસ સ્ટર્ન – DLS પદ્ધતિ મુજબ ભારતને જીતવા 96 રનનો લક્ષ્યાંક અપાયો છે.

આ પહેલા અમેરિકાની ટીમમાંથી સૌથી વધુ 36 રન નિતીશ સુદીનીએ બનાવ્યા. જ્યારે ભારત તરફથી સૌથી વધુ પાંચ વિકેટ હેનિલ પટેલે લીધી. તો દિપશે દેવેન્દ્રન, આર.એસ.અમરીશ, ખિલાન પટેલ, અને વૈભવ સૂર્યવંશીએ એક-એક વિકેટ લીધી હતી.

.....